

## అ స తో మా స ధ మ య

దీపావళి మర్నాడయితే ఆనాడు నరకచతుర్దశి. తెల్లవారుయూమున లేవడానికి బద్ధకించిన పిల్లలుకూడా జిలేబీలు, జంతికలు, టపాకాయల ఆశకు గబగబా లేచి తలంటు పోయించుకున్నారు. క్రొత్తబట్ట లేసుకుని, తీపి, కారం తొందరగా తినేసి అమ్మాయిలు తీగ పువ్వుతులు, అబ్బాయిలు సీమటపాకాయలు తీసుకుని వాకిళ్ళలో చేరి సద్దు మొదలెట్టారు తెలతెల వారుతూ వుండగానే.

అలవాటు ప్రకారం నాలుగంటలకే లేచిన దండపాణి హాల్లో పడక్కుర్చీలో చేరబడ్డాడు. చేత్తో నుదురు, కళ్ళు కప్పుకొని తనలో తానుగా వుండిపోయాడు. కాఫీగ్లాసు పట్టుకువస్తున్న శాంతమ్మ టపాకాయల చప్పుడు విని తల్లడిల్లిపోయింది. బెదురుగా చూసింది భర్తవంక; ఆయనా చూశాడు ఆమెవంక. ఆపుకోలేక బావురుమంటూనే కాఫీగ్లాసు భర్త చేతి కందించింది శాంత. గ్లాసు కిందపెడుతూ “కూర్చో, తప్పు. ఏడవకూడదు శాంతా! యితరులను చూచి ఏడవడం చాలా చెడ్డపని” అన్నాడు గొంతులో సుళ్ళు తిరుగుతున్న దుఃఖాన్ని దిగమింగుకుంటూ.

శాంత దుఃఖం తీవ్రమైంది. “అయ్యయ్యో, ఏమిటట్లా అంటారు మీరు? తెలీక చేసిందానికి అనుభవిస్తున్నాను. తెలిసి పాపం వూహించ లేను నేను. పోగొట్టుకున్నదాన్ని, పట్టలేక ఏడ్చాను, ఇతర్లను చూసి ఏడవలేదండీ! మీరే నన్నిట్లా అనుకుంటే ఏమైపోతాను నేను” అంటూ

భర్త కాళ్ళదగ్గర నేలమీదనే చతికిలబడిపోయి కొంగులో ముఖం దాచు కుని ఎక్కిళ్ళుపడింది శాంతమ్మ.

నోరు విప్పితే గొంతులో గడ్డకట్టుకున్న దుఃఖం వెలికి వస్తుందనే భయంతో కాసేపు మెదలకుండా వుండిపోయాడు దండపాణి. తర్వాత పెగల్చుకుని “శాంతా ఏడవకు. నేను దుర్బలుణ్ణి, నిన్ను ఓదార్చే శక్తి నాకు లేదు. నా ఎదుట ఏడవకు శాంతా, ఏడవకు. నేను చూడలేను. నేను పిచ్చివాణ్ణయిపోతాను. నీకు తెలీదు, నాకు భయంగా వుంది” అన్నాడు కొరడాదెబ్బ తగిలినట్లు తలెత్తి భర్తను చూచింది శాంత. కళ్ళు తుడుచు కుని కాఫీ చేతికందిస్తూ “కాఫీ తీసుకుని స్నానానికి రండి, తర్వాతేదై నా వ్రాసుకుందురుగాని ఎప్పుడైనా యిట్లా వూరికే కూర్చోడం అలవాటుండా మీకు?” అని లోపలికి వెళ్ళిపోయింది. భార్య భర్తనుంచి ఓదార్పూ, సానుభూతి ఆశించడం సహజం. కాని ఖర్మవశాత్తూ ఆ మగవాడు మహా సుకుమారమైన మనసు కలవాడైతే ఆ ఆడది ఓదార్పు కోరుకోకూడదు, సరికదా, ఎంతటి దుఃఖం లోపల్లోపల దహించివేస్తున్నా, తను ఏడవ కుండా ఎదుటనున్న మగవాడు ఏడవకుండా చూచుకోవాలి. శాంతమ్మకు అదే పరిస్థితి ఎదురయింది.

దైవం ప్రతికూలించకపోతే దండపాణి యింట్లోకూడ తపాకాయల చప్పుడు వినిపించి వుండేది ఆ దీపావళికి. కాని ఆ భాగ్యం వాళ్ళు అంతకు మూడైళ్ళ ముందే కోల్పోయారు. ఎనిమిదేళ్ళ కొడుకు రామానుజం, ఆరేళ్ళ కూతురు లీలావతి డిప్టీరియా సోకి ఒక వారంలో రెండు రోజుల ఎడంగా వాళ్ళ గోలీలు, బొమ్మలు, పలకలు, పుస్తకాలు విడిచిపెట్టి ఇంకెక్కడెక్కడో పుట్టడానికి వెళ్ళిపోయారు. శాంత పిల్లల్ని మోసింది. కన్నది, పెంచింది, ప్రేమించింది. వాళ్ళమీద పెంచుకున్న మమతే ఆమెకు సంపూర్ణ శృష్టినిచ్చేది. వాళ్ళనుంచి ఏమైనా కోరుకోవాలన్న వూహే కలగలేదు ఆమెకెప్పుడూ. ఏమీ ఆశించలేదు ఆమె తన సంతానాన్నించి. కాని ఆమె భర్త అంతంత చిన్నపిల్లలమీద ఎంతెంత పెద్ద యింటివంటి, కోరికలూ పెంచుకున్నాడో తెలిసి ఆమెకు ఒక్కసారి ఆశ్చర్య

మయ్యేది; నవ్వు వచ్చేది; కోపంకూడా వచ్చేది. ఏడాదినాడు జరిగిన సంఘటన ఆమె ఎప్పటికీ మర్చిపోలేదు.

ఐదేళ్ళ లీల ఏ యింట్లో తల్లి బిడ్డకు స్నానం చేయిస్తుంటే చూసి వచ్చిందో ఏమో, హాలు నడవ కాళ్ళు చాపుకు కూర్చుని చందనపు బొమ్మను కాళ్ళమీద పెట్టుకుని లక్కపిడతతో నీళ్ళు పోస్తూ ఆడుకుంటున్నది. అప్పుడే కాలేజి నుంచి వచ్చిన దండపాణి అ దృశ్యం చూచి ఉగ్రుడయిపోయాడు. బిగ్గరగా కేకేసి పిలిచాడు భార్యని. ఏమిటంటూ వచ్చింది శాంత. “చూశావా నీ కూతుర్ని” అన్నాడాయన. అప్పటికి లీల నీళ్ళు పోయ్యడం ముగించి బొమ్మను తన గొనుతోటి తుడుప్తోంది. తల్లి కూతురివంక మురిపెంగా చూచి చిన్నగా నవ్వుతూ, భర్తవంక చూచింది. “నవ్వుతున్నావా నువ్వు? నవ్వెట్లా వస్తుంది నీకు? ఇదిగో వార్నింగ్ యిస్తున్నా నీకు. పిల్లల్ని యిట్లా పెంచావంటే ఊరుకోను నేను. వాళ్ళ మీద పెట్టుకున్న ఆశలేమిటి? నువ్వు వాళ్ళను పెంచే తీరేమిటి? పిల్లలకు నీళ్ళు పోయ్యడం ఏ ఆడదానికీ చేతకాకపోదు. దాన్నిబట్టి ఆడపిల్ల గా పెంచకు. వాళ్ళమీద ఎంత ఆశపెట్టుకుని ఆ పేర్లు పెట్టాను నేను! నా విద్య నాకు వూపిరి. నేను సాధించలేని పాండిత్యం వాళ్ళు సాధించాలి. మళ్ళీ నేను భాస్కరాచార్యుల వంటి అదృష్టవంతుణ్ణి కావాలి. అది జరగని నాడు నాకు వీళ్ళమీద ఏ మమతా వుండదు. వాళ్ళు వున్నా ఒకటే, లేక పోయినా ఒకటే” అన్నాడు. భర్త మాటలకు ఒళ్ళు మండింది శాంతకు. ఏ పాపపు వేళను ఆయన ఆ మాట అన్నాడో ఏడాది తిరక్కుండానే వున్న యిల్లు కాస్తా లేని యిల్లయిపోయింది. బడిలేని ఆదివారం పిల్లలు వంటింట్లో చేరితే “వీళ్ళతో కాసేపాడుకోండి, నా పని తెమలడంలేదు యిక్కడ” అనేది భర్తతో శాంత, ఫక్తు మధ్యతరగతి గృహిణిలాగే! “ఓ అట్లాగే” అని “రండిరా, రామూ, లీలా; యిక్కడరండి. మనం ఆడుకుందాం” అనేవాడు ఆయన. వాళ్ళు వచ్చాక ఇద్దర్ని చెరియొకవేపూ నేలమీదే కూర్చోమనేవాడు.

“ఇదిగో లీలా, యివాళ ఏం గొను వేసుకున్నావ్, చుక్కలగొనా? భేష్, మరి మీ అమ్మ వంటయ్యేవరకు మనం ఆడుకుందాం, ఏం! నేనేమో వ్రాసుకుంటాను, నువ్వేమో నీ గొనుమీద చుక్కలు లెక్కపెడు తూండు. ఏరా రామూ నీ షర్టుమీద గళ్ళున్నాయా, ఏం! ఇవాళ తెల్ల షర్టు వేసుకున్నావ్; సరే యిట్లారా” అని ఓ గ్రాపు కాయితం చేతికిచ్చి “దీంట్లో గళ్ళన్నీ లెక్కపెట్టి చెప్పాలి మన ముగ్గురికీ పందెం. నేను ముందర వ్రాస్తానో, నువ్వు ముందర గళ్ళు లెక్కపెడతావో, మరి లీల చుక్కలు లెక్కపెడుతుందో” అని మళ్ళీ ఆయన తన పుస్తకాల్లో మునిగిపోయేవాడు. పిల్లలిద్దరు ఒకరి ముఖం ఒకరు చూసుకుంటూ కిక్కురుమనకుండా చుక్కలూ, గళ్ళూ లెక్కపెట్టేవారు వాళ్ళమ్మ భోజనానికి పిలిచేవరకూ. భర్తకు పిల్లలకు ఒకసారేవడ్డించేది శాంత.

“భోంచేస్తూ, “అమ్మా యింకో అప్పడం” అనేది లీల.

“లీలా నువ్వెన్ని అప్పడాలు తింటావు” అనడిగేవాడు తండ్రి కూతుర్ని.

“రెండు” అనేది లీల.

“నువ్వూరా?” కొడుకు నడిగేవాడు.

“రెండు” అనేవాడు రాము.

“అబద్ధాలు, మూడుకు తక్కువ ఎప్పుడూ తినడు అన్నయ్య” అనేది లీల.

భార్యభర్తలిద్దరు నవ్వుకునేవారు “సరే, రాముకు మూడు, నాకు మూడు, మీ అమ్మకి ఒకటివల్లే. నీకు రెండు! మరయితే మనందరకి కలిపి మీ అమ్మ ఎన్ని అప్పడాలు వేయించాలి? నేను పెరుగు కలుపుకునే లోపల చెప్పే ఇవాళ నీకు ఐస్క్రీం!” అనేవాడు దండపాణి, కూతురికి భోజనంమీద కూడా లెక్కలు నూరిపోస్తూ.

ఆ తర్వాత ఐదేళ్ళ లీలకు వాళ్ళమ్మను యింకో అప్పడం అడగా లనిపించినా, వాళ్ళ నాన్న ఏమిలెక్క అడుగుతాడోనని భయపడి మానేసేది.

పిల్లలు వెళ్ళిపోయాయి, ఆ పిల్లలు వెళ్ళిపోయారు.

తర్వాత తెప్పడైనా భర్త గతాన్ని తప్పుకుంటున్నట్లు కనపడగానే శాంత "ఏమైనా చదువుకోకపోయారూ" అనో, "వ్రాసుకోక పోయారూ" అనో అతని ధ్యాస మళ్ళించేది. రానురాను పుస్తకాలుతప్ప యింకో ప్రపంచం లేకుండా పోయింది దండపాణికి. అప్పుడప్పుడు తన పొడారి పోయిన జీవితం తల్చుకు నిట్టూర్చినా, వెంటనే తనకు తానే ఓదార్పు కునేది శాంతమ్మ. ఆ ఏడాది యానివర్సిటీ ఫిజిక్సు ప్రొఫెసర్ రిచైర్ కాగా, ఆయన కుర్చీ దండపాణికి వచ్చి, డాక్టర్ దండపాణి అయ్యాడు. గామా కిరణాలో పరిశోధన చేస్తూ ఆపడు ఓ క్రొత్త విషయం కనుక్కు న్నాడు దండపాణి. కనుగొన్నది ఒక సిద్ధాంతంగా రూపొందించి దానిని "పాణి ఎఫెక్టు" అంటూ పబ్లిష్ చేసాడు. అది ప్రకటితమయ్యాక అన్ని దేశాలనుంచి విమర్శిస్తూ, సమర్థిస్తూ అనేక వ్యాసాలు అనేక పత్రికల్లో వెలువడాయి. కాని ఏ శాస్త్రజ్ఞుడూ "పాణి ఎఫెక్టు"ను సహేతుకంగా ఖండించక పోవడంతో దండపాణి పేరు శాస్త్రజ్ఞుల లోకంలో సుప్రతిష్టత మైపోయింది. జీవితంలో తను "తలుచుకున్నది సాధించా ననే" తృప్తి దండపాణిని మళ్ళీ మనుష్యుల్లో పడవేసింది. పురుషులకు వాళ్ళ సమ ర్థత, తెలివి తేటలమీద ఏర్పడే గర్వం, స్త్రీలకు జీవితంలో వాళ్ళకు లభించిన ప్రేమవల్ల కలిగే గర్వంకన్న మంచి టానిక్స్ ఏమీ వుండవు. శాంతకు భర్తను గురించిన బెంగ పోయింది.

ఓనాటి మధ్యాహ్నం దండపాణి ఏదో చదువుకుంటున్నాడు పడు కుని. "ఎవరో అబ్బాయి మిమ్మల్ని చూడా లంటున్నాడు" అన్నది శాంత వచ్చి. "యిక్కడికే రమ్మందూ, నేను రాలేను" అన్నాడు దండ పాణి. శాంతమ్మ దారి చూపెట్టగా ఆగంతకుడు ప్రొఫెసర్ గారి పడ గ్గదిలోకి వచ్చాడు. "అట్లా కూర్చో" అని కుర్చీ చూపించి "ఏమిటి పని" అన్నట్లు చూశాడు దండపాణి ఆ అబ్బాయి వంక. శాంతమ్మ కుతూ హలంగా అక్కడే యింకో కుర్చీలో కూర్చుంది. ఆ వచ్చిన అబ్బాయికి తన గురించి ఎట్లా చెప్పుకోవాలో తెలియక తికమక పడ్డాడు. శాంతమ్మ అది గ్రహించి "నీ పేరేమి బయ్యా? ఏమి చదువుతున్నావు" అనడిగింది ఆ అబ్బాయికి వూపిరి సల్పింది. త్వరత్వరగా "నా పేరు కృష్ణమూ

హిందూ కాలేజీలో చదువుకుంటున్నానండి. పరీక్ష ఫీజు కట్టడానికి యివాళ ఆఖరిరోజు. ఇంటి దగ్గరనుంచి మనియార్డరు రాలేదు. రెండు మూడు రోజుల్లో వస్తుందనుకుంటాను; రాగానే యిస్తాను. యివాళ మీరు సర్ది సాయం చెయ్యగలరేమోనని అడగటానికి వచ్చాను” అన్నాడు.

“నా పేరు ఎవరు చెప్పారోయ్ నీకు” అన్నాడు దండపాణి.

“స్టూడెంటు చెప్పారండీ. తెలివిగల విద్యార్థులు చాలమందికి మీరు సాయం చేసినట్లు విన్నాను. అందుకు సాహసించి వచ్చాను” అన్నాడు.

దండపాణి నవ్వి “ఓ, ఐతే నిన్ను తెలివిగల వాడివిగా నువ్వే లెక్కేసుకున్నావన్నమాట. చూద్దాం! వాళ్ళు చెప్పిందీ రైతే. అపాత్రులకు, అంటే, తెలివి తక్కువవాళ్ళకు సాయంచేసే అలవాటు లేదు. నువ్వు పరీక్షకు కూర్చుని పాసవుతావని నాకు తోస్తే సాయం చేస్తాను. నాకు స్టూడెంటుకు అప్పుయిచ్చే అలవాటు లేదు. మరి నీకేమీ స్కాలర్షిప్ లేదూ?” అనడిగాడు.

“వుండేది. ఆ మధ్య కాలేజీలో సమ్మె జరిగింది. అందులో నేను వున్నాననుకుని నా స్కాలర్షిప్ తీసేసారు. ‘సమ్మెకు నా సానుభూతి లేదు. వందలమంది స్టూడెంటు దారికడమయితే కాలేజీకి రాలేకపోయాను’ అని చెప్పాను. అయినా ప్రిన్సిపాల్ క్షమార్పణ వ్రాసివ్వమన్నారు. నేను యివ్వలేదు, నా స్కాలర్షిప్ పోయింది.” అన్నాడు.

“ఆ మధ్య ఎవరో కాని లెక్చరర్ను తీసెయ్యాలంటూ స్టూడెంటు అల్లరి చేశారు; ఆ స్త్రీయికేనా? పోనీ ఏదో వ్రాసివ్వకపోయావా?” అన్నది శాంతమ్మ.

ఆ అబ్బాయి మొహమాటపడ్డా “చెయ్యని తప్పును చేసినట్లు ఒప్పుకోలేకపోయానండి” అన్నాడు.

దండపాణి సంతోషించాడు ఆ అబ్బాయి మనశ్శుద్ధికి.

“సరే—యీ ప్రాబ్లెం చేసి చూపించు,” అంటూ ఓ కాయితం దించాడు. ఆ అబ్బాయి పదినిముషాల్లో ఆ లెక్కచేసి చూపించాడు.

దండపాణి మరి రెండు చెయ్యమన్నాడు. చేసి చూడెట్టాడు కృష్ణమూర్తి. ప్రొఫెసర్ ప్రసన్నుడై “యిదెట్లా చేశావోయ్. యిది మీ బి. యస్సీ వాళ్ళకు చెప్పరే!” అన్నాడు.

“మా అన్నయ్య మేధమిటిక్స్ యం. యస్సీ. పాసయ్యాడండీ. ఒక ఇంగ్లీష్ కంపెనీలో క్లర్కుగా వుంటున్నాడు. ఆయనకు, తనకు వచ్చిందంతా నాకు చెప్పడం హాబీ అండి” అన్నాడు.

“బానాను. అటువంటి సబ్జెక్టుకు యిటువంటి కాలం వచ్చింది. తామానుజం కూడా ఆయన సగం జీవితం గుమాస్తాగా గడిపాడు. కాని ఒక షరతు నీకు. బి. యస్సీ అయ్యాక నువ్వెక్కడా గుమాస్తాగా చేర కూడదు. నీ చదువు బాధ్యత అంతా నాది. నువ్వు ఏ హాస్టల్లో వుండ వక్కరలేదు. పరీక్షలయ్యాక ఊరెళ్ళి మీ అన్నయ్యకు చెప్పి ఒక వార ముండిరా చాలు; యిహా మా యింట్లోనే వుండువుగాని” అన్నాడు దండ పాణి.

కృష్ణమూర్తి ముఖంలో వెన్నెల విరిసింది. దండపాణి వంటి శాస్త్రజ్ఞుని ఆశ్రయం దొరకడం తన అదృష్టం అనుకున్నాడు.

కృష్ణమూర్తి రాకతో శాంతమ్మలో ఘనీభవించిపోయిన మాతృ త్వం మళ్ళీ ప్రవహించసాగింది. బిడ్డలులేని కొరతను కోల్పోయిందామె. తల్లిదండ్రులనుకోల్పోయిన కృష్ణమూర్తికి ప్రొఫెసరు దంపతులు యశోదా వంతులే అయ్యారు. తర్వాత ఐదేళ్ళకు కృష్ణమూర్తి దండపాణి సబ్జెక్టు లోనే డాక్టరేటు తెచ్చుకున్నాడు. పొంగిపొర్రే సంతోషాన్ని ప్రదర్శిస్తూ దండపాణి యూనివర్సిటీలో పనిచేస్తున్నవాళ్ళందర్నీ పిలిచి ఘనంగా విందు చేశాడు. విందు తర్వాత అందరూ వుండగానే కృష్ణమూర్తికి దండపాణి ఓ బహుమతి యిచ్చాడు. కృష్ణమూర్తి సహాధ్యాయులు కుతూ హల పడ్డారు, అదేమో చూడానికి. విప్పి చూసి ఆశ్చర్యపోయారు. తెల్ల కాయితాల రెటర్ పాడ్స్ రెండు, కాయితాలపైన స్వస్తిక్ ఆకారంలో ముద్రించి వున్నాయి రెండు సూక్తులు - అసతో మా సద్గమయ, తమ

సోమా జ్యోతిర్గమయ'. కృష్ణమూర్తి సాభిప్రాయంగా దండపాణి వంక చూచాడు.

దండపాణి మందహాసంతో “ఔనుకృష్ణా! అదే నా ఆశీర్వాదం నీకు! నిజమైన శాస్త్రజ్ఞుడివిగా బ్రతుకు! ఆ రెండు సూక్తులు నీ ఆడ ర్యాలుగా ఎప్పుడూ గుర్తుంచుకో. నిర్భయంగా తలెత్తి బ్రతుకు!” అన్నాడు దండపాణి.

ఆ ఏడాది కెమిస్ట్రీ డిపార్ట్‌మెంటులో రీడరుగా పూనా నుంచి కర్మార్కర్ వచ్చారు. ఆయనకూ దండపాణికి మంచి స్నేహ మయింది. కర్మార్కర్ ఏకైక పుత్రిక లత. తండ్రితో దండపాణి యింటికి వస్తూ పోతుండేది. వచ్చినపుడల్లా ఆ పిల్ల కళ్ళు కృష్ణమూర్తికోసం వెదికేవి. కూతురి మనసు గ్రహించిన కర్మార్కర్ ఓ మంచిరోజు చూసుకుని దండ పాణి దగ్గర సంగతి కదిలించాడు. దండపాణి మొదట తెల్లబోయినా, తర్వాత సంతోషించాడు. భోంచేస్తూ కృష్ణమూర్తితో చెప్పాడు. కబురు విని కదిలిపోలేదు కృష్ణమూర్తి. తల్లి లేని అమ్మాయి, తండ్రి గారాబంతో ఒంటరిగా పెరిగిన అమ్మాయి - అటువంటి భార్యను భరించేవాడికి చాల ఓర్పు, డబ్బూ తీరుబడి వుండాలి. ‘తనకు మించిన పని’ అనుకున్నాడు కృష్ణమూర్తి. “మనకొద్దులే బాబాయ్” అన్నాడు.

కాని దండపాణి విడువలేదు. “ఉహూ, అలా అనకు, ఆలో చించు. ఆడపిల్లలు చదువుకున్నా, హిస్టరీలోనో, లిటరేచర్లోనో లేక బాటనీలోనో లేకపోతే హోంసైన్సులోనో డిగ్రీలు తెచ్చుకుంటారు; గాని ఫిజిక్సు చెదివే అమ్మాయిలు తక్కువమంది వుంటారు. లత ‘వైరెస్’లో యం. యస్సీ. పాసయిందట. వచ్చిన అవకాశం వదులుకున్నావంటే, ఆ తర్వాత మీ పిన్ని, వదిన కలిసి ఏ మెట్రిక్ తప్పిన అమ్మాయినో కుదు రుస్తారు నీకు!” అన్నాడు దండపాణి.

ఆ పరిస్థితిలో ఏమీ ఆలోచన లేకుండానే అప్రయత్నంగా “సరే, యిష్టం! బాబాయ్” అన్నాడు కృష్ణమూర్తి.

పెళ్ళయ్యాక వేరే క్వార్టర్లు తీసుకొని క్రొత్తయింటికి క్రొత్త భార్యతో తరలి వెళ్ళాడు కృష్ణమూర్తి. కృష్ణమూర్తి కాలేజీనుంచి ఆలవ్యంగా వచ్చిన రోజల్లా నిష్ఠారాలాడేది లత. రెండు మూడుసార్లు మెదలకుండా వూరుకున్న కృష్ణమూర్తి నాలుగోసారి “పూనాలో నిన్ను యింట్లో విడిచి మీ నాన్నగారెట్లా వుద్యోగం చేసేవారు లతా?” అనడిగాడు.

ఆమె రోషంగా “అప్పు డా సమస్యే లేదు. నాన్నతో పాటు నేనూ కాలేజీకి వెళ్ళేదాన్ని కదా” అంది.

“యిహానేం! పిహెచ్. డి. కి రిజిస్టరు చేసుకుని నువ్వు కాలేజీకి రా. దాంతో నీ సమస్య తీరుతుంది” అన్నాడు కృష్ణమూర్తి.

వెంటనే ఒప్పేసుకుంది లత. రోజూ భర్తతో పాటు కాలేజీకి వెళ్ళి రావడం సరదాగానే వుండేది లతకు. దాంతో యిలు గాలికి వదిలేసి విటయింది. నెలకు యిరవై రోజులు హోటల్లోనే భోంచేసేవాళ్ళు. “హోటలు భోజనం సహించడంలేదు, మా యింటికెళ్ళి భోంచేసి వద్దాం” అన్నది లత ఓరోజు.

“మీ యింటికెళ్ళే వంటవాడి వంటే, మా యింటికెళ్ళే, మా పిన్ని చేతివంట తినవచ్చు. నీ యిష్టం” అన్నాడు కృష్ణమూర్తి.

లత మరి మాట్లాడలేదు. తర్వాత వంటవాణ్ణి పెట్టుకున్నారు. తర్వాత కొద్దికాలానికే కాలేజీలో కూడ చిరాకు ఎక్కువైంది లతకు.

‘ఎక్కడ వేసిన కంటి అక్కడే’ నన్నట్లుగా వుండిపోయిన వాళ్ళందరికీ, తమకన్న చిన్నవాడు, క్రొత్తవాడు అయిన కృష్ణమూర్తి తమను మించి పైకి వెళ్ళడం, పైగా క్రొత్తగా అతనికి లభించిన భార్య చదువుకున్న సుందరాంగి కావడం, కృష్ణమూర్తి అంటే అసూయ పడే వాళ్ళు తక్కువలేరు యూనివర్సిటీలో. ఆ రకంవాళ్ళు అంతా లతకు వినవడేలాగ కృష్ణమూర్తిని విమర్శించడం అలవాటయింది. దండపాణి చేసే డియ్యబట్టే కృష్ణమూర్తి పై పైకి వెళ్ళగలిగా డన్నది ఆ విమర

సారాంశం. అందరి దృష్టిలోనూ తనభర్త దండపాణి 'మలచినచొమ్మ'గా కడకు అతని 'నీడ'గా అయిపోయినట్లు గుర్తించి నిరాంతపోయింది అత. కాస్తో కూస్తో 'అహం' అంటూ వున్న ఏ ఆడదానికైనా భర్త యింకొకటి 'నీడ' అనుకో బడడంకన్న తలవంపులు ఇంకోటి లేదు. మాటలో రెండు మూడుసార్లు "ఏమిటి ఎప్పుడూ దండపాణిగారిని పొగడడంకన్నా మీకు పనేంలేదేంటి?" అన్నది అత.

విననట్లూరుకుని మూడోసారి "లేకపోతే కర్మార్కర్ గారిని పొగడ మంటావేమిటి, అతా? కర్మార్కర్ గారు నీకు తండ్రి మాత్రమే! దండ పాణిగారు నాకు తండ్రిని మించిన బాబాయి గురువు, దేవుడు. ఆయన్ను గుర్తించి నిరశనగా మాట్లాడి నన్ను నొప్పించినందువల్ల నీకు ఒరిగేది ఏమీ వుండదు. ఆ సంగతి నువ్వు గుర్తుంచుకోడం మనిద్దరికీ మంచిది" అన్నాడు.

ఓ ఏడాది అలా గడిచింది. అభిమానం దెబ్బతిన్న అత ఏమీ చెయ్యలేక నిస్సహాయంగా రోజులు గడుపుతోంది. ఒక యింట్లో అద్దెకున్న ట్లగా కలిసి వుండడం తప్ప, స్నేహసౌహార్ద్రాలు లోపించిపోయాయి తత్ఫలితంగా అత తన డాక్టరేటుకు రాత్రింబవళ్ళు చదవగలిగింది. కృష్ణమూర్తికి లాబరేటరీ తప్ప ఇంక ప్రపంచం లేకుండా పోయింది. అటువంటిది హఠాత్తుగా కృష్ణమూర్తి కాలేజీకి సెలవవెట్టాడు. ఇంట్లో వుండలేకపోతున్నాడు. బెటకు వెళ్ళలేకపోతున్నాడు. ఎప్పుడూ పక్క మీదో, పడకుర్చీలోనో పడుకుని ఆలోచన; వున్నట్లుండి లేవడం; ఏదో ఫైలుతీసి చూడడం; వెంటనే సర్పద్రష్టుడిలాగా కాగితాలు వదిలేసి మళ్ళీ వెళ్ళి పడుకోడం!

అత అడిగింది "ఏమిటి, కాలేజి కెళ్ళడం లేదూ?"

"ఒంట్లో బాగాలే"దన్నాడు ఎటో చూస్తూ.

"డాక్టరు దగ్గరకెళ్ళిరండి" అని ఒకటి రెండుసార్లు చెప్పింది. "మందు ఏమైనా వేసుకున్నారా" అని రెండుమూడు సార్లడిగింది. మళ్ళీ చదువు, కాలేజి గొడవల్లో పడిపోయింది.

లత కాలేజినుండి రాగానే వంటవాడు “అయ్యగారు భోంచెయ్య లేదమ్మా ఇవాళ; పదిసార్లు టీ త్రాగారు” అని ఫిర్యాదు చేసాడు. లత భర్త గదికి వెళ్ళి చూసింది. పడక్కుర్చీలో కళ్ళు మూసుకుని పడుకున్న భర్త, బల్లమీద ఖాళీ ఏప్రతే, బల్లక్రిందా, కుర్చీక్రిందా కాల్చిపారేసిన సిగరెట్లు తెల్లబోయింది లత. దగ్గరకు వెళ్ళి భర్త ముఖంమీద చెయ్యి తొలగించి చూసింది. ఎంత సేపుగా అతని కళ్ళు వర్షిస్తున్నాయో, కణత లంతా తడిసివున్నాయి. కొన్నాళ్ళుగా కరుడుకట్టుకుపోయిన ఆమె మనసు, సెగతాకిన లక్కలాగా కరిగిపోయింది. “మీ అనురాగం, మీ ఆదరణల కోసం నేనేమీ పడిచావడంలేదు” అన్నట్లుగా ప్రవర్తించిన లత కళ్ళనీళ్ళు కార్చే భర్తను చూచి తల్లడిల్లిపోయింది. ముఖాన్ని కొంగుతో తుడుస్తూ “ఏమిటి మీ బాధ చెప్పరూ, నన్ను పంచుకోనివ్వరూ, చెప్పండి, లేకపోతే ఒట్టు, నామీద ఒట్టు!” అన్నది కరుణావేశం తరుముకు రాగా.

“నీ పేవలూ, సపర్యలూ లేకపోతే నాకేం లోటులేదు” అన్నట్లు ప్రవర్తించిన భర్త ఆ ఉణం వెన్నలా కరిగిపోయి కన్నీళ్ళతో భార్య చేతులూ, చెంగూకూడ తడిపేశాడు.

ఆ ఉణం ఆ దంపతు లిద్దరికీ ఒక రకమైన బలహీనత ఏర్పడి అహం మరచి ‘ఒకరి కొకరు’ అన్నట్లుగా అయ్యారు. తేరుకుంటూ బలవంతంగా పెగల్చుకుని ఆపి ఆపి భార్యతో చెప్పాడు కృష్ణమూర్తి. “నా జీవితంలో యిటువంటి విషమ పరిస్థితి నెదుర్కుంటానని అనుకోలేదు నేను. బాబాయి భిక్ష నా జీవితం. నా చేతులారా ఆయన కీర్తినపహరించి నేను పేరు తెచ్చుకోలేను. కాని లతా-నా అంతరాత్మ నిజం దాయడానికే ఒప్పుకోడం లేదు. ఏం చెయ్యను-ఏం చెయ్యాలి. ఏం చెయ్యగలను నేను” అన్నాడు.

లత అయోమయంగా భర్తవంక చూస్తూ విషయం సరిగ్గా చెప్పింది. నాకేమీ బోధపడలేదు” అంది.

“ఈ మధ్య నేను రాత్రింబవళ్ళు లాబరీటరీలో పడిన శ్రమంతా ‘పాణి ఎఫెక్టు’-బాబాయి జీవిత సర్వస్వం-తప్పని తేల్చుకోడానికి సరి పోయింది. కొన్ని ప్రత్యేక పరిస్థితులలో తప్ప ఆ సిద్ధాంతం పనికిరాదు

దాన్ని సరిగ్గా సంస్కరించి ప్రచురిస్తే శాస్త్రజ్ఞులలో బాబాయికి మిగిలేది అపహాస్యమేకాని కీర్తికాదు. శిష్యుడిగా, కొడుకుగా నా కర్తవ్యమేమిటో చెప్పు” అన్నాడు.

అత ఒక క్షణం మ్రాన్పడిపోయింది. ఆ విపరీత పరిస్థితిలో హఠాత్తుగా ఆమెలోనున్న స్వార్థచింత ప్రాణవాయువు పీల్చుకుంది. బల్ల మీద కాగితాలు రెపరెపలాడినయి. తలెత్తి చూచింది అత. ఆమె కళ్ళు మెరిశాయి. వీటిమీద ముద్రించివున్న సూక్తులు “ఆసతోమా-సద్గమయ-తమసోమా-జ్యోతిర్గమయ” ఆమెను సమర్థించాయి. నెమ్మదిగా ఆ కాలు తాలు ఎత్తి భర్త చేతికందిస్తూ, “మామగారు జీవితమంతా శాస్త్రజ్ఞుడిగా జీవించారు. ఆయన మీమీద పెట్టుకున్న ఆశ అదే; మీకిచ్చిన ఆశీర్వాదం అదే: ఆయన మీకిచ్చిన సందేశమే అది. దాన్ని నెరవేర్చిననాడు ఆయన మీ గురించి గర్వపడతారేతప్ప, అపార్థం చేసుకోరు. నా కింతకన్నా ఏమీ తోచడంలేదు” అన్నది.

“అంతేనంటావా నేను చెయ్యవలసింది” అన్నాడు కృష్ణమూర్తి.

“ఔను, తర్వా తెప్పుడైనా వారికి, మీరు నిజం తెలిసే దాచారని తెలిస్తే మిమ్మల్ని ఎన్నటికీ క్షమించరు” అన్నది అత.

కరిగిన లోహం ఏమూసలో పోస్తే, ఆ ఆకారంలోనే రూపుదాలు స్తుంది. కృష్ణమూర్తి మనసు అట్లే పనిచేసింది. తర్వాత మూణెల్లకు ఓ ప్రఖ్యాత సైంటిఫిక్ జర్నల్లో అచ్చయింది కృష్ణమూర్తి వ్యాసం. కృష్ణమూర్తికి పత్రిక కాపీ అందగానే వణికిపోయాడు. కాలేజీలో వుండ లేకపోయాడు.

ఇంటికెళ్ళి మునుగుపెట్టి పడుకున్నాడు. పాపచింతలాంటి అనుభూతి దావాగ్నిలా దహించివేసిం దతన్ని. యూనివర్సిటీలో పిజిక్కు డిపార్టుమెంటులోనే వున్న వృద్ధ జంబుకం నతేశన్కు యీ వ్యాసం చూడ గానే, రెండుప్రక్కలా పదునుపెట్టిన కత్తి దొరికినట్లయింది. అతనికి నందపాటి అంటే పడదుగనుక కృష్ణమూర్తి అంటేనూ పడేది కాదు.

ఇప్పుడు కంచే చేను మేస్తోంటే, నిల్చుని తమాషా చూడ అనిపించింది అతనికి. పత్రిక చేత్తో పట్టుకుని దండపాణి గదిలోకెళ్ళి కూర్చుంటూ.

“దండపాణి, నీ కిటువంటి అనుభవం కలుగుతుందనుకోలేదయ్యా. పాముకు పాలుపోసి పెంచావు! నీ కెట్లా సానుభూతి చూపాలో తెలియడం లేదు” అన్నాడు.

“ఏమిటి మీరు మాట్లాడేది” అన్నాడు దండపాణి.

“ఇది చూడనేలేదా నువ్వు? చూడు—నేవస్తా” అంటూ పత్రిక దండపాణి చేతికిచ్చి తనపని ముగించుకు వెళ్ళిపోయాడు నతేశన్.

ఆ తర్వాత గంట సేపటికి ఫ్యాన్ ఏవో ఫైళ్ళు తీసుకుని వచ్చాడు, దండపాణి గదిలోకి. కుర్చీలో మూర్చిల్లి పడున్న దండపాణిని చూచి పరిగెత్తి నలురినీ పిల్చుకు వచ్చాడు. నీళ్ళు చల్లినవారు ఒకరు, డాక్టరును పిలిచినవారు ఒకరు, లేవనెత్తి పడుకోబెట్టి సపర్యలు చేసిన వారు మరొకరు.

డాక్టరు వచ్చి ఏదో వాసన చూపించాడు. కాస్తంతగా కళ్ళు తెరిచాడు. ఇంజక్షన్ యిచ్చి “భయంలేదు, యింటికి తీసికెళ్ళండి” అని చెప్పి వెళ్ళాడు. అక్కడున్న నలుగురూ పట్టి కారులో పడుకోబెట్టి ఇంటికి చేర్చారు.

“ఏమయ్యింది, ఎట్లా పడిపోయారు? కృష్ణుడెక్కడ? వాడికి తెలియదా? కాస్త వాడికి కబురుపెట్టం డెవరైనా” అన్నది కంగారు పడిపోతూ శాంతమ్మ.

“అయ్యో, శాంతమ్మతల్లీ, ఆ పనిమాత్రం చెయ్యకు. వచ్చే తెలివికూడ తప్పిపోతుంది, కృష్ణమూర్తి కనపడితే”నన్నారు ఒకరు.

శాంతమ్మ తెల్లబోయి “ఇదేమిటి?” అన్నది.

చిలవలు పలవలుతో చక్కటి కథ వినిపించారు వచ్చిన శ్రేయోభిలాషులు. శాంతమ్మ హృదయంలో అత్యంత సుకుమారమైనచోటనే తగిలింది ఆ ఘాతం. కృష్ణమూర్తిపైన పెంచుకున్న మాతృత్వ

మమకారమంతా క్షణంలో మాయమైంది. మాటాపలుకూ లేకుండా మంచంమీదపడి వున్న భర్త పక్కనే కూలబడి నిశ్శబ్దంగా రోదించ సాగింది శాంత.

దండపాణి మధ్య మధ్య కళ్ళువిప్పి చూడడమేకాని ఎంత పలక రించినా బదులుమాత్రం లేదు. స్పృశలిష్టలువచ్చి పరీక్షచేసి “మెదడుకు తగిలిన షాక్ బలమైనది. క్రమంగా కోలుకుంటే మాట రావచ్చును. ఈ వయస్సులో మేము చెయ్యగల్గిందేమీ లేదు” అని చెప్పారు. ఈ వార్త వూరంతా పాకింది.

“వెళ్ళి చూడవద్దూ” అంది లత భర్తతో.

“నువ్వెళ్ళిరా, నే నేముఖం పెట్టుకు వెళ్తాను” అన్నాడు ఏడుస్తూ కృష్ణమూర్తి.

లతను చూసిన శాంతమ్మ సహనాన్ని కోల్పోయింది. “ఏం ఇంకా వూపిరి వుందా, లేదా అని చూసిరమ్మని పంపాడా నీ భర్త? ఏం చూడడానికి వచ్చావు?” అని అరిచింది.

ఐదు నిమిషాల్లో తిరిగివచ్చిన లతను చూసి “ఏమి జరిగింది” అనడిగాడు కృష్ణమూర్తి.

లత మాట్లాడలేదు. ఆ రాత్రి దీపాలుపెట్టిన రెండు గంటలకు బయల్దేరి దండపాణి యింటికి వెళ్ళాడు కృష్ణమూర్తి. ఏడేళ్ళు ఆ యింటి సర్వస్వంగా మెలిగిన అతడు యీరోజు ఓ పరాయివానిలాగ కూడకాదు, ఓ దొంగలాగ యింట్లోకి భయం భయంగా నడిచాడు. దండపాణి గది లోకి వెళ్ళాడు. ఆ సమయానికి శాంతమ్మ లేదక్కడ. పిల్లిలాగ అడుగులు వేసుకుంటూ వెళ్ళాడు. దండపాణి కళ్ళు మూసుకుని పడుకున్నాడు.

కృష్ణమూర్తి గొంతు పెగల్చుకుని “బాబాయ్” అన్నాడు.

పిలుపు వినబడిందో లేదో, దండపాణి కళ్ళుతెరిచి కృష్ణమూర్తిని చూచాడు. ఆయన కళ్ళు నిండిపొయ్యాయి నీళ్ళతో. చప్పున ముఖం మీద త్రిప్పుకుని తిరిగి కళ్ళు మూశాడు.

“బాబాయ్-బాబాయ్” అన్నాడు కృష్ణమూర్తి. దండపాణి మళ్ళీ కళ్ళు తెరవలేదు. ‘చీ, ద్రోహీ, నీ ముఖం చూపకు’ అని ఆయన అన్నట్లు తోచింది కృష్ణమూర్తికి.

చిన్నవాళ్ళ ముందర, జీవితంలో సాధించా ననుకున్నది, గర్వింప తగ్గది కోల్పోయిన సిగ్గు భరించలేక కళ్ళు మూసుకున్నాడు దండపాణి.

అంతలో అక్కడకు వచ్చిన శాంత కృష్ణమూర్తిని చూచి కాళికైపోయింది. “ఎవ రది, నువ్వా? ఎందుకు వచ్చావ్ తల్లిలాగ ప్రేమించి వేందుకు, నా సౌభాగ్యానికే మచ్చతెస్తావా? వెళ్ళు యిక్కడనుంచి; నా ముందు నిలవకు; నన్ను రెచ్చకొట్టకు” అని అరిచింది.

కృష్ణమూర్తి శాంతమ్మను శాంతంగానే ఎరుగును. ఆమె ఉగ్ర రూప స్వరూపాన్ని మొదటిసారి ఆనాడే చూచాడు. తలవంచుకుని బైటకు వెళ్ళాడు.

ఇంటికి వెళ్ళాక లత “ఏమండీ, ఏమిటి” అని పలుకరించింది.

వినిపించుకోలేదు, కృష్ణమూర్తి. గదిలోకి వెళ్ళి గడియ వేసు కున్నాడు. భర్తని భోజనానికి పిలవడానికి గూడ భయపడింది లత. మెదల కుండా వెళ్ళి పడుకుంది. నిద్రపట్టేసింది. తెల్లవారి లేచి భర్త గదిలోకి వెళ్ళింది. కృష్ణమూర్తి లేడు మంచంమీద దిండుకు గుచ్చిన వుత్తరం వెక్కిరిస్తూ కనబడింది. గుండె దడదడలాడగా తీసి చదువుకుంది.

“లతా!

నా కోసం బెంగపడకు. నా ఆధారం లేకపోయినా నువ్వు బ్రత క్షలవని తెలుసు నాకు. నా కోసం వెతికించకు. మరి నీకు కనబడని దూరానికి పోతున్నాను. నీకు చెప్పిపోగల సంగతులుగాని, అప్పగించి పోగల ఆస్తులుగాని నావద్ద లేవు. నా లెటర్ తోపాటు మిగిలిన కాయితాలు మాత్రం నీకిచ్చిపోతున్నా. దాచుకో! మరిచిపో నన్ను.

కృష్ణమూర్తి.

ఉత్తరానికి జతచేసి పెట్టిన తెల్ల కాగితాలు చూచింది లత. వణికి పోయింది వాటిని చూసి. కాయితాలు చేత పట్టుకుని “అసతోమా-  
 ఆసతోమా” అంటూ అస్పష్టంగా గొణుక్కుంటూ వుండిపోయి ఎవరేమి  
 అడిగినా ఇంకేమీ బదులు చెప్పలేదామె:

—o—